

Tbissima

Louis Briffa

M in-nida fuq kaptell
miržuħ ta' qabar,
mill-vina hadranija
tal-ħajja
b'xenqa tixrob it-tbissima.

Ixxenxel taħt haddejna
għerq il-qerq
jew għerq il-verità.

Diffiċli nipprevedu
hix falza jew ġenwina
it-tbissima.
Taf titradixxi anki 'l-egħref bniedem
u titfġelu f'ħalq in-nar.

Tiddellel it-tbissima
b'fantażmi tal-passat
kull meta l-fakriet stuži
jitilgħu
jimburgaw
satal il-konxju

mill-ħerža primordjali
bil-magija.

Mill-miġra tal-preżent
tlegħeg mhux fit,
u tfaqqa' spirtu pront
f'mument ta' ferħ.
F'waqtiet ta' disprament
ma titfaċċax 'qas b'nemes.

Li nċartru kemxejn ħalqna
xejn mhu faċli...
Fid-dlam ikollna ngħarrxu
għaliha b'kalamita
għax kultant
daqs labra taf tkun żgħira,
u daqsha taf ittaqqab bla rimors
il-laħam tari.
Tbissima,
imqar jekk tkun daqs ħajta,
f'funeral
taf tkun bżonjuża
għax minnha jintradd l-għomor
bejn ġemgħa b'ras baxxuta
tikkontempla
misteru jorjentaha
man-naħha l-oħra,
mal-qawma mill-imwiet
li b'qawwa temmen fih.

Tisfronda l-ħajja muta,
u thajjal it-tbissima
b'Jaħwe skussjat jorgażma,
u jħabbel univers
b'kewkbiet ta' bjuda tgħammex,
b'kometi, bi pjaniet...
iwerżqu fi tnissilhom b'ħajrhom lejh.

Tbissima bl-amnežja ma tbatix
u lill-burdata mqanžha tibbustjaha!